

REGIONAL NEWS UNIT, AIR CUTTACK

Evening Bulletin (6.45 PM)

17 April - 2024

News Editor : Tapan Kumar Maharana

ମୁଖ୍ୟ ସମ୍ବାଦ

- ରାଜ୍ୟରେ ପ୍ରଥମ ପର୍ଯ୍ୟାୟ ନିର୍ବାଚନ ନିମନ୍ତେ ଆସନ୍ତାକାଳି ପ୍ରକାଶ ପାଇବ ବିଜ୍ଞପ୍ତି
- ୪ଟି ସଂସଦୀୟ କ୍ଷେତ୍ର ସମେତ ୨୮ଟି ବିଧାନସଭା ଆସନ ପାଇଁ ହେବ ନିର୍ବାଚନ
- ବିଜୁ ଜନତା ଦଳ ପକ୍ଷରୁ ପ୍ରକାଶ ପାଇଲା ପଞ୍ଚମ ପର୍ଯ୍ୟାୟ ପ୍ରାର୍ଥୀ ତାଲିକା ।
- ହିଞ୍ଜିଳି ଓ କଣ୍ଟାବାଞ୍ଜିରୁ ଲଢ଼ିବେ ନବୀନ ପଟ୍ଟନାୟକ
- ରାଜ୍ୟ ତଥା ସମଗ୍ର ଦେଶରେ ଉତ୍ସାହ ଓ ଉଦ୍‌ଘୋଷଣା ମଧ୍ୟରେ ପାଳିତ ହେଉଛି ରାମନବମୀ

ଏବଂ

- ସମଗ୍ର ରାଜ୍ୟରେ ଗ୍ରୀଷ୍ମପ୍ରବାହ ଜାରି ।
- ତାଳଚେରଠାରେ ଦିନର ସର୍ବୋଚ୍ଚ ତାପମାତ୍ରା ୪୩ ଦଶମିକ ୨ ଡିଗ୍ରୀ ସେଲସିୟସ ରେକର୍ଡ ।

ମତଦାନ ପାଇଁ ୧୮ରେ ବିଜ୍ଞପ୍ତି

ରାଜ୍ୟରେ ପ୍ରଥମ ପର୍ଯ୍ୟାୟ ନିର୍ବାଚନ ନିମନ୍ତେ ଆସନ୍ତାକାଲି ବିଜ୍ଞପ୍ତି ପ୍ରକାଶ ପାଇବ । ଚଳିତ ମାସ ୨୫ ତାରିଖରେ ପ୍ରଥମ ପର୍ଯ୍ୟାୟ ନିର୍ବାଚନ ଲାଗି ନାମାଙ୍କନପତ୍ର ଦାଖଲ ପ୍ରକ୍ରିୟା ଶେଷ ହେବ ଏବଂ ୨୯ ତାରିଖରେ ନାମାଙ୍କନପତ୍ର ପ୍ରତ୍ୟାହାରର ଶେଷ ଦିନ ଧାର୍ଯ୍ୟ କରାଯାଇଛି । ଏପ୍ରିଲ ୨୬ ତାରିଖରେ ପ୍ରାର୍ଥୀପତ୍ରଗୁଡ଼ିକୁ ଯାଞ୍ଚ କରାଯିବ । ଏହି ପର୍ଯ୍ୟାୟ ପାଇଁ ମେ' ୧୩ ତାରିଖରେ ମତଦାନ ହେବ ।

ରାଜ୍ୟରେ ପ୍ରଥମ ପର୍ଯ୍ୟାୟରେ କଳାହାଣ୍ଡି, ନବରଙ୍ଗପୁର, ବ୍ରହ୍ମପୁର ଓ କୋରାପୁଟ ୪ଟି ସଂସଦୀୟ କ୍ଷେତ୍ର ସମେତ ୨୮ଟି ବିଧାନସଭା ଆସନରେ ମତଦାନ ହେବ ।

ବିଜେଡିର ପ୍ରାର୍ଥୀ ଘୋଷଣା

ବିଜେଡି ପକ୍ଷରୁ ଆଜି ବିଧାନସଭା ନିର୍ବାଚନ ପାଇଁ ପଞ୍ଚମ ପର୍ଯ୍ୟାୟ ପ୍ରାର୍ଥୀ ତାଲିକା ଘୋଷଣା ହୋଇଛି । ବଲାଙ୍ଗିର ଜିଲ୍ଲା କଣ୍ଟାବାଞ୍ଜି ବିଧାନସଭା ଆସନରୁ ବିଜେଡିର ବରିଷ୍ଠ ନେତା ତଥା ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ପ୍ରାର୍ଥୀ ହୋଇଛନ୍ତି । ମୁଖ୍ୟମନ୍ତ୍ରୀ ହିଞ୍ଜିଳି ସହ ଦ୍ଵିତୀୟ ଆସନ ଭାବେ କଣ୍ଟାବାଞ୍ଜିରୁ ନିର୍ବାଚନ ଲଢ଼ିବେ । ଏହି ପର୍ଯ୍ୟାୟରେ ମୋଟ ୯ଟି ଆସନ ପାଇଁ ପ୍ରାର୍ଥୀ ଘୋଷଣା ହୋଇଛି । ଏହି ତାଲିକାରେ ୬ ଜଣ ମହିଳା ପ୍ରାର୍ଥୀଙ୍କୁ ସାମିଲ କରାଯାଇଛି । ଅନୁଗୁଳରୁ ସଂଯୁକ୍ତା ସିଂ, ନିମାପଡ଼ାରୁ ଦିଲୀପ ନାୟକ, ସାନଖେମୁଣ୍ଡିରୁ ସୁଲକ୍ଷଣା ଗୀତାଞ୍ଜଳି ଦେବୀ, ଜୟପୁରରୁ ଇନ୍ଦିରା ନନ୍ଦ, ଚିତ୍ରକୋଣାରୁ ଲକ୍ଷ୍ମୀପ୍ରିୟା ନାୟକ, ପଦ୍ମପୁରରୁ ବର୍ଷା ସିଂ ବରିହା, କୁଚିଣ୍ଡାରୁ

ରାଜେନ୍ଦ୍ର ଛତ୍ରିଆ, ଦେବଗଡ଼ରୁ ଅରୁଣ୍ଡି ଦେବୀଙ୍କୁ ଦଳୀୟ ପ୍ରାର୍ଥୀଭାବେ ଘୋଷଣା କରାଯାଇଛି ।

ଏହାସହ ଦୁଇଟି ଆସନରେ ଦଳ ପକ୍ଷରୁ ପ୍ରାର୍ଥୀ ଅଦଳ ବଦଳ କରାଯାଇଛି । ପୂର୍ବରୁ ସମ୍ବଲପୁର ଆସନରୁ ପ୍ରସନ୍ନ ଆଚାର୍ଯ୍ୟଙ୍କୁ ଦଳ ଟିକଟ ଦେଇଥିବା ବେଳେ ତାଙ୍କ ଆସନ ପରିବର୍ତ୍ତନ କରାଯାଇଛି । ସେ ସମ୍ବଲପୁର ବଦଳରେ ରେଡ଼ାଖୋଲରୁ ନିର୍ବାଚନ ଲଢ଼ିବେ । ସେହିପରି ରେଡ଼ାଖୋଲରୁ ଟିକଟ ପାଇଥିବା ରୋହିତ ପୂଜାରୀ ସମ୍ବଲପୁର ଆସନରୁ ଲଢ଼ିବେ । ଏ ପର୍ଯ୍ୟନ୍ତ ବିଜେଡି ପକ୍ଷରୁ ୧୨୬ ଆସନରେ ପ୍ରାର୍ଥୀ ଘୋଷଣା କରାଯାଇଛି ।

ରାମନବମୀ

ଆଜି ପବିତ୍ର ରାମନବମୀ । ପୁରାଣ ଅନୁସାରେ ମର୍ଯ୍ୟାଦା ପୁରୁଷୋତ୍ତମ ପ୍ରଭୁ ଶ୍ରୀରାମ ଚୈତ୍ର ନବରାତ୍ରର ଶେଷ ଦିନର ନବମୀ ତିଥିରେ ଜନ୍ମ ନେଇଥିଲେ । ସତ୍ୟ, ନ୍ୟାୟ, ଦୟା କ୍ଷମା ଓ ତ୍ୟାଗର ଅବତାର ଭାବେ ଶ୍ରୀରାମ ପ୍ରତୀକ୍ଷମାନ ହୋଇଥାଆନ୍ତି ।

ଅଯୋଧ୍ୟା ରାମମନ୍ଦିରରେ ରାମନବମୀ ଉତ୍ସବ ପାଳନ କରାଯାଉଛି । ୫୦୦ ବର୍ଷ ପରେ ଅଯୋଧ୍ୟାରେ ମର୍ଯ୍ୟାଦା ପୁରୁଷୋତ୍ତମଙ୍କର ସୂର୍ଯ୍ୟତିଳକ ହୋଇଛି । ବୈଜ୍ଞାନିକମାନେ ଦର୍ପଣ ଜରିଆରେ ଭଗବାନଙ୍କ ମସ୍ତକରେ ସୂର୍ଯ୍ୟତିଳକ କରିଛନ୍ତି । ଏହି ସୂର୍ଯ୍ୟକିରଣ ପ୍ରାୟ ୪ ମିନିଟ ପର୍ଯ୍ୟନ୍ତ ରାମଲାଲାଙ୍କ ମସ୍ତକରେ ପଡ଼ି ଶୋଭା ବର୍ଦ୍ଧନ କରିଥିଲା । ପ୍ରଭୁ ଶ୍ରୀରାମଙ୍କର ସୂର୍ଯ୍ୟାଭିଷେକ ପରେ ଲକ୍ଷ ଲକ୍ଷ ଶ୍ରଦ୍ଧାଳୁ ତାଙ୍କ ଦିବ୍ୟ ଦର୍ଶନ କରିଛନ୍ତି । ରାମ ନବମୀ ଅବସରରେ ସକାଳୁ ରୀତିନୀତି ଅନୁସାରେ ପୂଜାର୍ଚ୍ଚନା

ଆରମ୍ଭ ହୋଇଥିଲା । ଅଯୋଧ୍ୟାରେ ରାମ ମନ୍ଦିର ନିର୍ମାଣ ହେବା ପରେ ଏହା ପ୍ରଥମ ରାମନବମୀ ପାଳନ ହେଉଛି । ଏଥିପାଇଁ ପୁରୀ ନଗରୀ ଭକ୍ତିମୟ ହୋଇଛି ।

ରାଜ୍ୟର ବିଭିନ୍ନ ସ୍ଥାନରେ ଶ୍ରଦ୍ଧା ଓ ଭକ୍ତିର ସହ ରାମନବମୀ ପାଳିତ ହେଉଛି ।

ଭୁବନେଶ୍ୱରର ରାମମନ୍ଦିରରେ ପ୍ରତ୍ୟୁଷରୁ ସ୍ୱତନ୍ତ୍ର ପୂଜାର୍ଚ୍ଚନା ସହ ରାମ-ଲକ୍ଷ୍ମଣ-ସୀତା ସୁସଜ୍ଜିତ ବେଶରେ ଶ୍ରଦ୍ଧାଳୁଙ୍କୁ ଦର୍ଶନ ଦେଇଥିଲେ ।

ଭଦ୍ରକ ଶ୍ରୀରାମ ମହାଯଜ୍ଞ ସମିତି ପକ୍ଷରୁ ରାମନବମୀ ଉତ୍ସବ ପାଳିତ ହେଉଛି । ଯଜ୍ଞସ୍ଥଳ ଗାନ୍ଧୀ ପଡିଆଠାରେ ବିଭିନ୍ନ ଧର୍ମୀୟ କାର୍ଯ୍ୟକ୍ରମ ସହ ନଗର ସଂକୀର୍ତ୍ତନ ଯାତ୍ରା ବାହାରି ସହର ପରିକ୍ରମା କରିଛି । ଜିଲ୍ଲା ପ୍ରଶାସନ ପକ୍ଷରୁ ସୁରକ୍ଷା ବ୍ୟବସ୍ଥା ଗ୍ରହଣ କରାଯାଇଛି ।

ଗଜପତି ଜିଲ୍ଲା ସଦର ମହକୁମା ପାରଳାଖେମୁଣ୍ଡିଠାରେ ବିଭିନ୍ନ ସଂଗଠନ ପକ୍ଷରୁ ପବିତ୍ର ଶ୍ରୀରାମନବମୀ ମହା ଆଡମ୍ବରରେ ପାଳିତ ହୋଇଯାଇଛି । ପାରଳାଖେମୁଣ୍ଡିସ୍ଥିତ ସରସ୍ୱତୀ ଶିଶୁ ବିଦ୍ୟାଳୟର ପରିସରରେ ଏକ ପଦଯାତ୍ରା ବାହାରି ସହର ପରିକ୍ରମା କରିଥିଲା । ସହର ଉପକଣ୍ଠରେ ଥିବା ରାମସାଗର ଜଳାଶୟ ମଝିରେ ପ୍ରତିଷ୍ଠା ହୋଇଥିବା ଭଗବାନ ରାମଙ୍କ ପ୍ରତିମୂର୍ତ୍ତିରେ ପୁଷ୍ପମାଲ୍ୟ ଅର୍ପଣ କରାଯାଇ ପୂଜାର୍ଚ୍ଚନା କରାଯାଇଥିଲା ।

ସେହିପରି ସମ୍ବଲପୁରସ୍ଥିତ ବୁକ୍ସ ହିଲ୍ ରାମମନ୍ଦିରରେ ସ୍ୱତନ୍ତ୍ର ପୂଜାର୍ଚ୍ଚନା କରାଯାଇଛି । ଅନ୍ୟପକ୍ଷରେ ସମ୍ବଲପୁର ଅଧିଷ୍ଠାତ୍ରୀ ଦେବୀ ମା' ସମଲେଇଙ୍କ ମନ୍ଦିରରେ ନବରାତ୍ରୀ ପାଳନ ହେଉଛି । ଆଜି ମା' ସମଲେଇ ସିଦ୍ଧଯାତ୍ରୀ

ରୂପେ ପୂଜା ପାଉଛନ୍ତି । ଚିପିଲିମାସ୍ତିତ ଘଣ୍ଟେଶ୍ୱରୀ ମନ୍ଦିର, ଅଇଁଠାପାଲିର କାମାକ୍ଷାଦେବୀ, ଦାନିପାଲିର ରାମଚଣ୍ଡୀ ମନ୍ଦିରରେ ନବରାତ୍ର ପୂଜା ସହ ଚୈତ୍ର ପର୍ବ ପାଳନ କରାଯାଉଛି ।

ଡ଼େଙ୍କାନାଳ ଜିଲ୍ଲା ପ୍ରସିଦ୍ଧ ସପ୍ତଶଯ୍ୟା ଶ୍ରୀରଘୁନାଥ ମନ୍ଦିରରେ ଉତ୍ସାହ ଓ ଉଦ୍ଦୀପନା ମଧ୍ୟରେ ଶ୍ରୀରାମନବମୀ ଉତ୍ସବ ପାଳନ କରାଯାଇଛି ।

ସ୍କୁଲ ଛୁଟି ଘୋଷଣା

ରାଜ୍ୟରେ ପ୍ରବଳ ଗ୍ରୀଷ୍ମ ପ୍ରବାହକୁ ଦୃଷ୍ଟିରେ ରଖି ରାଜ୍ୟ ସରକାର ସମସ୍ତ ବିଦ୍ୟାଳୟଗୁଡ଼ିକୁ ଆସନ୍ତା ୩ ଦିନ ପାଇଁ ବନ୍ଦ ରଖିବାକୁ ନିଷ୍ପତ୍ତି ନେଇଛନ୍ତି । ଆସନ୍ତାକାଲି ଠାରୁ ୨୦ ତାରିଖ ପର୍ଯ୍ୟନ୍ତ ସମସ୍ତ ସରକାରୀ ଏବଂ ଅନୁଦାନପ୍ରାପ୍ତ ବେସରକାରୀ ବିଦ୍ୟାଳୟ ଗୁଡ଼ିକୁ ବନ୍ଦ ରଖିବାକୁ ନିଷ୍ପତ୍ତି ନିଆଯାଇଛି ।

ବିଜୁ ପଟ୍ଟନାୟକ ତିରୋଧାନ ଦିବସ

ଓଡ଼ିଶାର ପୂର୍ବତନ ମୁଖ୍ୟମନ୍ତ୍ରୀ ପ୍ରବାଦ ପୁରୁଷ ସ୍ୱର୍ଗତ ବିଜୁ ପଟ୍ଟନାୟକଙ୍କ ପୁଣ୍ୟତିଥି ଅବସରରେ ରାଜ୍ୟବାସୀ ଶ୍ରଦ୍ଧାଞ୍ଜଳି ଅର୍ପଣ କରିଛନ୍ତି । ୧୯୯୭ ମସିହା ଆଜିର ଦିନରେ ତାଙ୍କର ଦେହାନ୍ତ ହୋଇଥିଲା । ଜଣେ ସାହସୀ ବିମାନ ପାଇଲଟ, ସ୍ୱାଧୀନତା ସଂଗ୍ରାମୀ ତଥା ପ୍ରବୀଣ ରାଜନେତା ଭାବରେ ବିଜୁ ପଟ୍ଟନାୟକ ଲୋକଙ୍କର ପ୍ରିୟଭାଜନ ହୋଇପାରିଥିଲେ । ୨ଥର ଓଡ଼ିଶାର ମୁଖ୍ୟମନ୍ତ୍ରୀଭାବେ ଦାୟିତ୍ୱ ତୁଲାଇଥିଲେ । ବିଜ୍ଞାନର ପ୍ରସାର ପାଇଁ ୧୯୫୧ରେ ଜାତିସଂଘର ଶିକ୍ଷା, ବିଜ୍ଞାନ ଓ ସଂସ୍କୃତି ସଂସ୍ଥା ମାଧ୍ୟମରେ କଲିଙ୍ଗ ପୁରସ୍କାର ସ୍ଥାପନ କରିଥିଲେ ।

ମାଲକାନଗିରି ଜିଲ୍ଲା ସଦର ମହକୁମାଠାରେ ଜିଲ୍ଲା ବିଜୁଜନତା ଦଳ ପକ୍ଷରୁ ବିଜୁପଟ୍ଟନାୟକଙ୍କ ୨୭ତମ ଶ୍ରାଦ୍ଧ ଦିବସ ପାଳିତ ହୋଇଯାଇଛି । ଜିଲ୍ଲାପାଳଙ୍କ କାର୍ଯ୍ୟାଳୟ ସମ୍ମୁଖରେ ଥିବା ବିଜୁବାବୁଙ୍କ ପ୍ରତିମୂର୍ତ୍ତିରେ ପୁଷ୍ପମାଳ୍ୟ ଅର୍ପଣ କରାଯାଇ ତାଙ୍କର ସ୍ମୃତିଚାରଣ କରାଯାଇଥିଲା ।

ବୌଦ୍ଧ ଜିଲ୍ଲାରେ ବିଜୁ ପଟ୍ଟନାୟକଙ୍କ ତିରୋଧାନ ଦିବସ ଅବସରରେ ଏକ ବାଇକ୍ ଶୋଭାଯାତ୍ରା ସହର ପରିକ୍ରମା କରିଥିଲା ।

ଗଜପତି ଜିଲ୍ଲା ପାରଳାଖେମୁଣ୍ଡିଠାରେ ସ୍ଥାନୀୟ କଲେଜଛକସ୍ଥିତ ବିଜୁପଟ୍ଟନାୟକଙ୍କ ପ୍ରତିମୂର୍ତ୍ତିରେ ପୁଷ୍ପମାଳ୍ୟ ଅର୍ପଣ ସହ ଶ୍ରଦ୍ଧାଞ୍ଜଳି ଅର୍ପଣ କରାଯାଇଛି ।

ବିଶ୍ୱ ହେମୋଫିଲିଆ ଦିବସ

ଆଜି ହେଉଛି ବିଶ୍ୱ ହେମୋଫିଲିଆ ଦିବସ । ଏହି ରୋଗରେ ଆକ୍ରାନ୍ତ ବ୍ୟକ୍ତିଙ୍କ ଶରୀରର କୌଣସି ସ୍ଥାନରୁ ରକ୍ତକ୍ଷରଣ ହେଲେ ତାହା ସହଜରେ ବନ୍ଦ ହୋଇନଥାଏ । ସମଗ୍ର ବିଶ୍ୱବାସୀଙ୍କୁ ଏହି ରୋଗ ସମ୍ପର୍କରେ ସଚେତନ କରିବା ନିମନ୍ତେ ଏପ୍ରିଲ ୧୭ ତାରିଖକୁ ବିଶ୍ୱ ହେମୋଫିଲିଆ ଦିବସ ଭାବେ ପାଳନ କରାଯାଉଛି । ୧୯୮୯ ମସିହା ଏପ୍ରିଲ ୧୭ ତାରିଖରେ ପ୍ରଥମଥର ପାଇଁ ବିଶ୍ୱ ହେମୋଫିଲିଆ ମହାସଂଘର ପ୍ରତିଷ୍ଠାତା ପ୍ରାକ୍ ସ୍ନାବେଲଙ୍କ ଜନ୍ମଦିନକୁ ସମ୍ମାନ ଜଣାଇ ଏହି ଦିବସର ପରିକଳ୍ପନା କରାଯାଇଥିଲା । ହେମୋଫିଲିଆ ଏକ ବଂଶାନୁକ୍ରମିକ ରକ୍ତସ୍ରାବ ବିଶୃଙ୍ଖଳା, ଯାହାଦ୍ୱାରା ରକ୍ତଜମାଟ ବାନ୍ଧୁଥିବା କାରକର ତ୍ରୁଟି ଯୋଗୁଁ ହୋଇଥାଏ । ଏହି ଏକ ଅନୁଧ୍ୟାନ ରିପୋର୍ଟରୁ ଜଣାପଡ଼ିଛି, ପ୍ରତି ୨୦ ହଜାର ବ୍ୟକ୍ତିଙ୍କ ମଧ୍ୟରେ ତିନିଜଣ ହେମୋଫିଲିଆରେ ଆକ୍ରାନ୍ତ ହୋଇଥାନ୍ତି ।

ଗ୍ରୀଷ୍ମ ପ୍ରବାହ

ରାଜ୍ୟରେ ଗ୍ରୀଷ୍ମ ପ୍ରବାହ ଜାରି ରହିଛି । ବାୟୁମଣ୍ଡଳର ନିମ୍ନ ଭାଗରେ ପଶ୍ଚିମ ତଥା ଉତ୍ତର ପଶ୍ଚିମ ଦିଗରୁ ଶୁଷ୍କ ବାୟୁ ପ୍ରବେଶ କରୁଥିବାରୁ ତାପମାତ୍ରା ବୃଦ୍ଧି ପାଇବାରେ ଲାଗିଛି । ତାପମାତ୍ରା ବୃଦ୍ଧିକୁ ଦୃଷ୍ଟିରେ ରଖି ଆସନ୍ତା ୫ ଦିନ ପାଇଁ ଭୁବନେଶ୍ୱର ସ୍ଥିତ ଆଞ୍ଚଳିକ ପାଣିପାଗ କେନ୍ଦ୍ର ପକ୍ଷରୁ ଗ୍ରୀଷ୍ମପ୍ରବାହ (ହିଟ୍‌ଝେଡ୍) ଆଲର୍ଟ ଜାରି କରାଯାଇଛି ।

ଆଜି ଦିନର ସର୍ବୋଚ୍ଚ ତାପମାତ୍ରା ତାଳଚେରଠାରେ ୪୩ ଦଶମିକ ୨ ଡିଗ୍ରୀ ସେଲସିୟସ ରେକର୍ଡ କରାଯାଇଥିବା ବେଳେ ନୂଆପଡାରେ ୪୩, ପାରଳାଖେମୁଣ୍ଡି ଏବଂ ବୌଦ୍ଧରେ ୪୨ ଦଶମିକ ୮, ଅନୁଗୁଳ ଓ ନୟାଗଡରେ ୪୨ ଦଶମିକ ୭, ବାରିପଦାରେ ୪୨ ଦଶମିକ ୬ ଡିଗ୍ରୀ ସେଲସିୟସ ତାପମାତ୍ରା ରେକର୍ଡ କରାଯାଇଛି ।

ଆସନ୍ତାକାଲି ୨୪ଟି ଜିଲ୍ଲାରେ ଗ୍ରୀଷ୍ମପ୍ରବାହକୁ ଦୃଷ୍ଟିରେ ରଖି ଯେଲୋ ଡ୍ରାଣ୍ଟ୍ ଜାରି କରାଯାଇଛି । ଏହି ସମୟ ମଧ୍ୟରେ ଅତି ଆବଶ୍ୟକ ନଥିଲେ ଘରୁ ବାହାରକୁ ନଯିବା ପାଇଁ ପରାମର୍ଶ ଦିଆଯାଇଛି । ଏ ସମ୍ପର୍କରେ ଅଧିକ ସୂଚନା ଦେଉଛନ୍ତି ପାଣିପାଗ ବିଶେଷଜ୍ଞ ଡକ୍ଟର ମନୋରମା ମହାନ୍ତି...

- V/O -

ଝେଟିଂ ପ୍ରତିଯୋଗିତା

କୋରିଆ ଓପନ ଝେଟିଂ ପ୍ରତିଯୋଗିତାରେ ଟଝଣିଆ ଭାରତୀୟ ଦଳରେ ସ୍ଥାନ ପାଇଛନ୍ତି ଡ଼େଙ୍କାନାଳର ଏ.ଆର୍.ଦେବୀଂଶ । ଏହି ପ୍ରତିଯୋଗିତା ଆସନ୍ତା ୧୮ରୁ ୨୪ ତାରିଖ ପର୍ଯ୍ୟନ୍ତ କୋରିଆରେ ଅନୁଷ୍ଠିତ ହେବ । ଦେବୀଂଶ ମଧ୍ୟ ବିଭିନ୍ନ ରାଜ୍ୟ ଓ ଜାତୀୟ ଝେଟିଂ ପ୍ରତିଯୋଗିତାରେ ଉଲ୍ଲେଖନୀୟ କ୍ରୀଡ଼ା ନୈପୁଣ୍ୟ ପ୍ରଦର୍ଶନ କରି ପୁରସ୍କୃତ ହୋଇଛନ୍ତି । ସେ ନବମ ଶ୍ରେଣୀର ଛାତ୍ର ଅଟନ୍ତି ।